

நாலடியார்

நாய்க்கால் சிறுவிரல்போல் நன்கணிய ராயினும்
 ஈக்கால் துணையும் உதவாதார் நட்பென்னாம்
 சேய்த்தானும் சென்று கொளல்வேண்டும் செய்வினைக்கும்
 வாய்க்கால் அனையார் தொடர்பு. *

– சமணமுனிவர்

பாடல்பொருள்

நாயின் கால்விரல்கள் நெருங்கி இருக்கும். அதனைப்போலச் சிலர் நம்மோடு நெருக்கமாக இருப்பார்கள். ஆனால், அவர்கள் ஈயின் கால் அளவுக்குக்கூட நமக்கு உதவ மாட்டார்கள். அப்படிப்பட்டவர்கள் நட்பால் நமக்கு என்ன பயன்?

வாய்க்கால், தொலைவிலுள்ள நீரைக் கொண்டுவரும்; அந்நீரை வயலுக்குப் பாய்ச்சி விளைய உதவும். வாய்க்காலைப்போல உதவும் மனிதர்கள் இருக்கிறார்கள். எவ்வளவு தொலைவில் இருந்தாலும் அவர்கள் நட்பை நாம் தேடிக்கொள்ளுதல் வேண்டும்.

சொற்பொருள்

நாய்க்கால் – நாயின் கால்; ஈக்கால் – ஈயின் கால்; நன்கணியர் – நன்கு + அணியர்; அணியர் – நெருங்கி இருப்பவர்; என்னாம் – என்ன பயன்?; சேய்(மை) – தொலைவு; செய் – வயல்; அனையார் – போன்றோர்.

நூல்குறிப்பு

பதினெண்கீழ்க்கணக்கு நூல்களுள் ஒன்று நாலடியார். இந்நூல், நானூறு பாடல்களைக் கொண்டது. அறக்கருத்துகளைக் கூறுவது. ‘நாலடி நானூறு’ என்னும் சிறப்புப் பெயரும் இதற்கு உண்டு. இந்நூல், சமணமுனிவர் பலர் பாடிய பாடல்களின் தொகுப்பு.

பதினெண்கீழ்க்கணக்கு – விளக்கம்

சங்க நூல்கள் எனப்படுபவை பத்துப்பாட்டும் எட்டுத்தொகையும். பத்துப்பாட்டில் பத்து நூல்களும், எட்டுத்தொகையில் எட்டு நூல்களுமாக மொத்தம் பதினெட்டு நூல்கள். இவற்றை, ‘மேல்கணக்கு நூல்கள்’ எனக் கூறுவர்.

சங்கநூல்களுக்குப்பின் தோன்றிய நூல்களின் தொகுப்பு, ‘பதினெண்கீழ்க்கணக்கு’ என வழங்கப்படுகிறது. இத்தொகுப்பிலும் பதினெட்டு நூல்கள் உள்ளன. பதினெண் என்றால், பதினெட்டு என்பது பொருள். இந்நூல்களைக் கீழ்க்கணக்கு நூல்கள் எனவும் கூறுவர். பதினெண்கீழ்க்கணக்கு நூல்களுள் பெரும்பாலானவை அறநூல்களே.

மாதிரி வினாக்கள்

அ) புறவயவினாக்கள்

1. பொருள் எழுதுக.

1. அணியர்
2. செய்

2. பிரித்து எழுதுக.

1. நாய்க்கால்
2. நன்கணியர்
3. நட்பென்னாம்

3. கோடிட்ட இடத்தை நிரப்புக.

1. நாலடியார் _____ நூல்களுள் ஒன்று.
2. பதினெண் என்பதற்கு _____ என்பது பொருள்.

ஆ) குறுவினாக்கள்

1. நாலடியார் கருத்துப்படி நன்மை செய்வோர் எதனைப் போன்றவர்?
2. 'வயல்' என்னும் பொருள் தரும் சொல்லை நாலடியார் பாடலிலிருந்து எடுத்து எழுதுக.

இ) சிறுவினாக்கள்

1. நாலடியார் – நூல் குறிப்புத் தருக.
2. நாலடியார் கூறும் நட்புக் குறித்து எழுதுக.